

عَلَيْهِ السَّلَامُ

دَرَسِ حَدِيثِ

بُورِجِ الْمَدِينَةِ

قطب الاقطاب عالم ربانی محدث کبیر حضرت اقدس مولانا سید حامد میان نور اللہ مرقدہ کا مجلس ذکر کے بعد درس حدیث ”خانقاہ حامد یہ پشتیہ“ رابوٹ روڈ لاہور کے زیر انتظام ماہنامہ ”انوار مدینہ“ کے ذریعہ ہر ماہ حضرت اقدس کے مریدین اور عام مسلمانوں تک باقاعدہ پہنچایا جاتا ہے اللہ تعالیٰ حضرت اقدس کے اس فیض کو تاقیامت جاری و مقبول فرمائے، آمین !

خطا کار بھی ہو اور اچھا بھی ہو ؟ ؟

(درس حدیث نمبر ۶۷/۳۰۹ ۲۹ شعبان المعظم ۱۴۰۶ھ/۹ مئی ۱۹۸۶ء)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَيْرِ خَلْقِهِ سَيِّدِنَا وَمَوْلَانَا مُحَمَّدٍ وَآلِهِ
وَأَصْحَابِهِ أَجْمَعِينَ آمَنَّا بَعْدُ !

آقائے نامدار رضی اللہ عنہم نے ارشاد فرمایا کہ کُلُّ بَنِي آدَمَ خَطَاءٌ یعنی تمام بنی آدم بار بار غلطیاں کرنے والے ہیں ! خَيْرُ الْخَطَائِينَ التَّوَّابُونَ یعنی ان غلطیاں کرنے والوں میں سب سے اچھا وہ ہے جو بار بار توبہ بھی کرتا ہے ! معلوم ہوا کہ انسان سے غلطی ہوتی رہتی ہے ایک دو بار ہی نہیں بلکہ بار بار غلطی ہوتی رہتی ہے اور غلطی کرتے بھی سب بنی آدم ہیں ! یہ اور بات ہے کہ کوئی بڑی غلطی کرتا ہے تو کوئی چھوٹی غلطی، بعض تو کبار کا ارتکاب کرتے ہیں اور بعض صغائر کا ارتکاب کرتے ہیں اور بعض سے خلاف اولیٰ کام کرنے کی غلطی ہوتی ہے !

آپ یہ جانتے ہیں کہ خَيْرُ الْخَطَائِينَ التَّوَّابُونَ کے زمرہ میں ہم اس وقت داخل ہوں گے جب ہم ہر وقت اپنی غلطیوں اور اپنی خطاؤں پر نظر رکھیں ! اپنی نیکیوں اور اچھائیوں پر مغرور نہ ہوں ! اگر ہم نے اپنے نفس کا احتساب نہ کیا اور اپنے عیب اور گناہوں پر نظر نہ رکھی تو ظاہر ہے کہ توبہ واستغفار ہم نہیں کریں گے، گناہ تو کرتے رہیں گے گناہوں پر توبہ نہ کریں گے، گویا گناہ اور خطائیں تو ہم سے ضرور صادر ہوں گی ! کیونکہ حضور صلی اللہ علیہ وسلم نے فرمایا کُلُّ بَنِي آدَمَ خَطَاءٌ مگر گناہوں پر نظر نہ رکھنے کے باعث توبہ کرنے والوں میں سے نہ بنیں گے اور خَيْرُ الْخَطَائِينَ التَّوَّابُونَ میں ہمارا شمار نہ ہوگا ! !

تو چاہیے کہ ہر وقت اپنی خطاؤں اور کمزوریوں پر نظر رکھیں اور بار بار نادام ہو کر اللہ کی بارگاہ میں توبہ کریں !
اگر کسی کو اپنے آپ میں کوئی بھی غلطی اور خامی نظر نہ آئے تو یہ بھی ایک طرح کی خطا اور گناہ ہے ! !
اس لیے اس سے توبہ کرنی چاہیے ! !
شیطان کی جلن :

حضرت ابوسعید خدری رضی اللہ عنہ ایک امید افزاء روایت کرتے ہیں وہ یہ ہے کہ رسول اللہ ﷺ نے فرمایا شیطان نے (حق تعالیٰ سے) کہا وَعَزَّيْكَ يَا رَبِّ لَا أَبْرَحُ أُغْوِي عِبَادَكَ مَا دَامَتْ أَرْوَاحُهُمْ فِي أَجْسَادِهِمْ یعنی اے پروردگار تیری عزت کی قسم میں تیرے بندوں کو اغوا کرتا رہوں گا بہکا تا اور بھٹکا تا رہوں گا جب تک ان کی روحیں ان کے جسموں میں رہیں گی ! یعنی جب تک وہ زندہ رہیں گے تب تک میں انہیں راہِ راست سے بھٹکا تا رہوں گا !

تو حق تعالیٰ نے جواب میں ارشاد فرمایا کہ وَعَزَّيْ نِي وَجَلَالِي وَارْتِفَاعِ مَكَانِي لَا أَزَالُ أَخْفِرُهُمْ مَا اسْتَغْفَرُونِي ۱ یعنی مجھے اپنی عزت و جلال اور بلندی مقام کی قسم میں بھی معاف کرتا رہوں گا جب تک وہ توبہ کرتے رہیں گے ! !

مطلب یہ ہوا کہ جب بھی میرے بندے سچے دل سے توبہ کریں گے میرے دربار سے انہیں معافی مل جائے گی ! حتیٰ کہ روایت میں آتا ہے کہ جب یہ دیکھ لو کہ کسی آدمی نے اپنے گناہ سے توبہ کر لی ہے تو پھر اس کو اس گناہ کا طعنہ دینا جائز نہیں کیونکہ توبہ کے بعد قوی امید ہے کہ خدا تعالیٰ نے معاف کر دیا ہوگا !
قبولیت کی آخری حد :

حضرت ابن عمر رضی اللہ عنہما فرماتے ہیں کہ رسول اللہ ﷺ نے فرمایا کہ اللہ تعالیٰ بندے کی توبہ اس وقت تک قبول کرتے رہتے ہیں جب تک اس پر غرغره کی کیفیت نہ طاری ہو ! ۲
مطلب یہ ہے کہ عالمِ آخرت نظر آنے سے پہلے پہلے توبہ کرے ! بعد میں توبہ قبول نہیں کیونکہ پھر ایمان بالغیب نہیں رہتا حالانکہ مقصود ایمان بالغیب ہے ! !

توبہ کی عادت اور اُس کا فائدہ :

حضرت ابن عباس رضی اللہ عنہ سے روایت ہے کہ آقائے نامدار ﷺ نے فرمایا جو شخص استغفار کو اپنا معمول بنا لے اللہ تعالیٰ اس کے واسطے ہر تنگی سے (نکلنے کا راستہ) بنا دیں گے ! اور ہر غم سے کشادگی پیدا ہو جائے گی ! اور اس کو ایسی جگہ سے رزق پہنچے گا جہاں سے اس کا گمان بھی نہ ہوگا ! اصل میں بندہ اور خالق کے درمیان تعلقات گناہ سے خراب ہوتے ہیں ! اور توبہ و استغفار اس تعلق کو استوار کرتے ہیں ! توبہ سے دل گناہوں کی آلائش سے پاک ہو جاتا ہے حق تعالیٰ اور بندہ کے تعلقات قائم ہو جاتے ہیں تو حق تعالیٰ کی رحمت اس کی طرف متوجہ ہو جاتی ہے اور پریشانیاں کافی حد تک کم ہو جاتی ہیں ! !

حضرت انس رضی اللہ عنہ سے روایت ہے رسول اللہ ﷺ نے فرمایا کہ اللہ تعالیٰ نے فرمایا کہ اے انسان جب تک توجہ سے دعا کرتا رہے گا اور مجھ سے امیدیں قائم رکھے گا میں تجھے بخشا رہوں گا معاف کرتا رہوں گا جو بھی تیرے اندر گناہ ہوں اور مجھ کو کوئی پرواہ نہیں ! اور فرمایا اے ابن آدم اگر تیرے گناہ آسمان کے بادلوں کے برابر پہنچ جائیں پھر توجہ سے استغفار کرے تو تجھے معاف کر دوں گا اور مجھے کوئی پرواہ نہیں !

پھر فرمایا اے انسان اگر تو میرے پاس اتنے گناہ لے کر آئے کہ جو ساری زمین کو بھر دیں البتہ میرے پاس شرک سے صاف ہو کر آئے تو میں اتنی ہی مغفرت ساتھ لے کر لوں گا ! ۱ گویا گناہوں کی کثرت میں بھی ناامید نہ ہونا چاہیے ! اگر گناہ زیادہ ہیں تو حق تعالیٰ کی رحمت و مغفرت کا دائرہ بھی تو بہت زیادہ وسیع ہے ! حدیث شریف میں اللہ تعالیٰ کے اس ارشاد وَلَا أُبَالِيْ یعنی ”مجھے کوئی پرواہ نہیں“ کا مطلب یہ ہے کہ میں بڑے سے بڑا گناہ بھی معاف کر سکتا ہوں مجھے کوئی روکنے والا نہیں ! ! ۲

۱۔ مشکوٰۃ المصابیح رقم الحدیث ۲۳۳۹ ۲۔ ایضاً رقم الحدیث ۲۳۳۶ ۳۔ یعنی گرفت بھی کر سکتا ہوں اور معاف بھی کر سکتا ہوں اس جملہ سے کوئی مسلمان اپنے کو غلط فہمی میں ڈال کر خسارہ نہ اٹھائے۔ محمود میاں غفرلہ

ایک حدیث شریف میں ہے (جو حضرت ابو بکر رضی اللہ عنہ سے مروی ہے) رسول اللہ ﷺ نے فرمایا کہ جو آدمی استغفار کرتا رہے اللہ کے یہاں وہ توبہ کرنے والوں میں شمار ہوگا !! ! بات یہ ہے کہ آدمی گناہ سے توبہ کر لیتا ہے پھر گناہ سرزد ہو جاتا ہے، پھر توبہ کر لیتا ہے پھر غلطی کر بیٹھتا ہے پھر توبہ کرتا ہے اسی طرح یہ سلسلہ جاری رہتا ہے ! تو اب اس آدمی کا شمار بار بار گناہ کرنے والوں میں ہوگا یا بار بار توبہ کرنے والے خوش نصیبوں میں، کن لوگوں کی فہرست میں اس کا نام درج ہوگا ؟ ؟ ! ! تو آقائے نامدار ﷺ نے بتلایا کہ اس کا شمار ان لوگوں میں نہیں ہوگا جو گناہوں پر ڈٹے ہوئے ہوں بلکہ ان میں ہوگا جو بار بار توبہ کرتے ہیں ! اور فرمایا چاہے وہ دن میں ستر مرتبہ بھی گناہ کر لے ! ! یہ اللہ تعالیٰ کی بے پناہ رحمت ہے اور بہت بڑا کرم ہے ! ! اللہ تعالیٰ ہمیں صراطِ مستقیم پر قائم رکھے، آمین

(مطبوعہ ماہنامہ انوارِ مدینہ اکتوبر ۲۰۱۶ء بحوالہ ہفت روزہ خدام الدین لاہور ۷ جون ۱۹۶۸ء)



قطب الاقطاب شیخ المشائخ محدث کبیر حضرت اقدس مولانا سید حامد میاں
کے آڈیو بیانات (درس حدیث) جامعہ کی ویب سائٹ پر سننے اور پڑھے جاسکتے ہیں

<https://www.jamiamadniajadeed.org/bayanat/bayan.php?author=1>